



Lectio Divina

Hulyo 2022



Ika-3 nin Hulyo, 2022

Ebanghelyo para sa ika-14ng Domingo

Kan Ordinaryong Panahon (Taon- C)

Lukas 10:1-3; 17-20

¹Pakatapos kaini, nagpili pa an Kagurangnan nin sitenta y dos na lalaki. Sinugo Nya sindang manduwa-duwa na manginot Saiya sa mga banwa asin sa mga lugar na dudumanan Nya. ²Sinabihan Nya sinda, "Dakul an anihon, alagad dikit an paraani; kaya nakimaherak kamo sa kagsadiri kan anihon na magsugo nin mga paraani sa saiyang anihon. ³Lakaw kamo! Sinusugo Ko kamo siring sa mga kordero sa tahaw nin mga lobo."

¹⁷Maugmang nagbalik an sitenta y dos asin nagsabi, "Kagurangnan, dawa an mga demonyo nagkuyog samo kan pagbutan mi sinda sa ngaran Mo!" ¹⁸Sinabihan sinda ni Jesus, "Nahiling Ko si Satanas na nahulog na garo kikilat hali sa langit. ¹⁹Tinawan Ko kamo nin kapangyarihan sa pagbatay sa mga halas saka sa mga uyang asin sa pagdaog kan gabos na kaiwal, kaya dai kamo maaano. ²⁰Alagad mag-ugma kamo bakong huli ta nagkukuyog saindo an mga maraot na espiritu kundi huli ta nasusurat sa langit an saindong mga ngaran."

Giya sa paghurop-huop asin paghiras

"Sinugo Nya sindang manduwa-duwa."

Buot ni Jesus na an Saiyang Simbahan igwa kan *outreach program*. Dakul an komportable sana sa saindang sadiring natad, sa laog kan sadiri nindang *subdivision*. Kaya, nag-aalok si Jesus nin mga ugos sa Saiya na magluwas sa saindang natad tanganing hanapon an mga nawawara asin an mga napapabayaang.

Kansuarin o nuarin ko gigibuhon an outreach na ini?

"Sinusugo Ko kamo siring sa mga kordero sa tahaw nin mga lobo."

Si Jesus nagpasiring sa Jerusalem kun sain yaon duman an Saiyang mga kaiwal. Duman Sya ipapagadan siring sa sarong mayong kalaban-laban na kordero.

Sinasadol Nya man an Saiyang mga disipulo sa siring na kamugtakan, kun sain, sa pagdara kan marhay na bareta, sinda magsasapo nin mga kasakitan, pati na an kagadanan.

Anong mga lobo an sakong inagihan o aagihan sa sakong outreach?

"Mag-ugma kamo... huli ta nasusurat sa langit an saindong ngaran."

An pribilehiyo na makalaog sa langit mas makapangyarihan kisa makapatalsik nin demonyo. Dakulang sugot an maugma huli ta ligtas sa kapangyarihan kan ibang mapang-aping nasyon. Ini an sakit na inagihan kan mga disipulo sa mga Romano. Alagad, patanid ni Jesus: bako an katalingkasan sa tawo na kasangkapan kan demonyo an urog na nagpapaugma, kundi an magin myembro kan harong kan Dyos sa langit.

Inisip ko daw an makapalangit sa arualdaw kong pagkabuhay?

Ika-10 nin Hulyo, 2022

Ebanghelyo para sa ika-15ng Domingo

Kan Ordinaryong Panahon (Taon- C)

Lukas 10:25-37

²⁵Dangan sarong abogado an nagtindog nganing baluon si Jesus. Hinapot nya si Jesus, "Maestro, ano an dapat kong gibuhon nganing makamtan ko an buhay na daing katapusan?" ²⁶Sinimbag sya ni Jesus, "Ano an nasusurat sa sa katugunan? Ano an pakasabot mo kaiyan?" ²⁷Nasimbag an lalaki, "Kamutan mo an Kagurangnan mong Dyos sa bilog mong puso, sa bilog mong kalag, sa bilog mong kusog, asin sa bilog mong isip; kamutan mo man an saimong kapwa siring kan pagkamuot mo sa sadiri mo." ²⁸"Tama an simbag mo," an sabi ni Jesus, "Gibuha iyan asin mabubuhay ka." ²⁹Alagad, huli ta buot magpakamatanos an lalaki, hinapot nya giraray si Jesus, "Sisay an sakong kapwa?" ³⁰Nagsimbag si Jesus, "Sarong lalaki an naglulugsot hali sa Jerusalem pasiring Jeriko. Hinipaan sya nin mga parahabon, hinubaan saka kinulugan dangan binayaan na haros gadan. ³¹Natagbo na may nagaging padi sa dalan na idto. Alagad kan mahiling nya an lalaki, liniklikan nya ini. ³²Nag-agi man duman an sarong Levita. Kan mahiling nya an lalaki, nagpadagos sana sya sa paglakaw sa ibong na gilid kan dalan. ³³Alagad nag-agi duman an sarong Samaritano. Kan mahiling nya an lalaki, naherak sya nin marhay. ³⁴Dinulok nya ini, an mga lugad hinugasan nin lana saka arak dangan binugkos. Pagkatapos, inilunad nya an lalaki sa hayop nyang pinaglulunadan saka dinara sa sarong harong na sakatan asin duman nya inataman. ³⁵Sunod na aldaw, kan mahali na an Samaritano, tinawan nya nin duwang denaryo an kagsadiri kan harong na sakatan

saka sinabihan, 'Atamana sya; pagbalik ko, babayadan taka kan anuman na magagastos mo.'" ³⁶Dangan hinapot ni Jesus an abogado, "Sa paghuna mo, sisay sa tulong ono an nakipagkapwa-tawo sa lalaking hinipaan kan mga parahabon?" ³⁷Nagsimbag an abogado, "Idtong naherak saiya." Sinabihan sya ni Jesus, "Kun siring, lakaw asin gibuha an ginibo nya."

Giya sa paghurop-hurop asin paghiras

"Maestro, ano an dapat kong gibuhon nganing makamtan ko an buhay na daing katapusan?"

An abogado naghahanap paagi na magmana kan panuga kan Dyos. Aram nyang pwede syang mapasala sa paghagad kan mana, o mapahulog nya an buot kan Dyos tanganing tawan sya nin mana. Buot nyang makua an sikreto, an tamang paagi tanganing makamtan nya ini.

Ano an parating hinahagad ko sa Dyos?

"Gibuha iyan asin mabubuhay ka."

Tama an simbag kan abogado na kamutan an Dyos sa bilog na puso, kalag, kusog asin isip; asin kamutan an kapwa siring sa sadiri. Kaya, sinabihan sya ni Jesus na dapat nya ining isabuhay. Aram ni Jesus na bilang abogado, tuom nya an mga tamang simbag, alagad gabos ini yaon sana sa saiyang isip asin dai man nya isinasabuhay.

Ano an mga katukduan ni Jesus na dai ko pa isinasabuhay?

"Sisay an sakong kapwa?"

Ini sarong *delaying tactics* kan abogado. Buot nya pang makidebate kun sisay an kapwa. An pagpalawig kan diskusyon o debate paagi tanganing dai mautob an batas. Linalauman man kan abogado na magtao si Jesus nin malinaw na kahulugan kan kapwa tanganing magin malinaw saiya kun sisay man an bako nyang kapwa.

Nagpipili daw ako kan buot kong tabangan? Sisay sinda?

Ika-17 nin Hulyo, 2022

Ebanghelyo para sa ika-16 na Domingo

Kan Ordinaryong Panahon (Taon C)

Lukas 10: 38-42

³⁸Si Jesus asin an Saiyang mga disipulo nagpadagos sa paglakaw sagkod na nakaabot sinda sa sarong baryo. Sarong babae, na an ngaran Marta, an nagpadagos ki Jesus sa saiyang harong. ³⁹Ini si Marta may tugang na babai na an ngaran si Maria. Nagtukaw si Maria sa may pamitisan kan Kagurangnan dangan nagdangog kan Saiyang katukduan. ⁴⁰Alagad si Marta nasibot sa paglingkod; kaya nagdulok sya ki Jesus asin nagsabi, "Kagurangnan, dai ka naheherak na pinapabayaana sana akong magtrabahong solo kan tugang ko? Pakisabihi man syang tabangan ako." ⁴¹Alagad sinimbag sya kan Kagurangnan, "Marta, Marta, nasisibot ka asin nahahadit dapit sa dakul na bagay, ⁴²alagad saro sanang bagay an kaipuhan. Napili ni Maria an mas marhay, asin dai iyan hahalion saiya."

Giya sa paghurop-huop asin paghiras

"Si Jesus asin an Saiyang mga disipulo nagpadagos sa paglakaw..."

Dai nag-uuntok si Jesus asin an Saiyang mga disipulo sa paglakaw, dawa ngani dakul sindang tinatarabangan sa saindang mga inaaragihan. Ngunyan, maagi sinda sa Betania, alagad an sainda talagang tinutumbok iyo an syudad kan Jerusalem kun sain Nya ililigtas an katawuhan sa paagi kan Saiyang kagadanan.

Kansuarin ako tinamaan nin kahugakan sa pagbalangibog kan marhay na bareta? Tano?

"Kagurangnan, dai ka naheherak na pinapabayaana sana akong magtrabahong solo kan tugang ko..."

Yaon si Jesus sa harong kan Saiyang mga katuod na si Marta asin Maria. Si Marta nasisibot sa kusina mantang si Maria nagdadangog kan hulit ni Jesus. Malinaw na selos si Marta ki Maria. Kaya nagluwas an saiyang naturalesa na suguon si Jesus na isubol si Maria sa kusina.

Kasuarin ako nagselos asin rinibok ko si dai man dapat ribukon?

"Marta, Marta, nasisibot ka asin nahahadit dapit sa dakul na bagay..."

Inapod ni Jesus si Marta sa ngaran tanganing sya tukduan, bakong anggutan. Buot ni Jesus an pagkakan na inaandam Saiya, alagad urog mahalaga Saiya an pagdangog ni Marta, lalo na ta ini na an huri Nyang pagdalaw sainda. Ngapit, Sya magagadan sa Jerusalem.

Ano an sakong mga pinagkakasibutan kun kaya haros dai na ako makapamibi ki Jesus?

Ika-24 nin Hulyo, 2022

Ebanghelyo para sa Ika-17ng Domingo

Kan Ordinaryong Panahon (Taon C)

Lukas 11: 1-13

¹Sarong aldaw, namimibi si Jesus sa sarong lugar. Pakatapos Nya, sinabihan Sya kan saro kan Saiyang mga disipulo, "Kagurangnan, tukdui man kaming mamibi, arog ki Juan na nagtukdo sa saiyang mga disipulo." ²Sinabihan sinda ni Jesus, "Kun mamibi kamo, ini an sabihon nindo: 'Ama sambahon an ngaran Mo, dumatong lugod an Kahadian Mo. ³Itao Mo samuya an samong kakanon sa aruawdaw. ⁴Patawada kami kan samong mga kasalan, siring kan pagpatawad nyamo sa mga nagkasala samuya. Hare kami pabayai na madaog nin sugot."

⁵Sinabihan pa Nya sinda, "Halimbawa sarong matangang banggi nagduman ka sa saimong katuod saka nagsabi ka saiya, 'Katuod, pasublia ako nin tulong tinapay. ⁶Nag-abot kaya an sakong katuod na nasa pagbaklay asin mayo akong ipapakakan saiya.' ⁷Ini naman an simbag saimo kan katuod mong nasa laog kan harong, 'Dai mo ako pagribukan! Sarado na an pintuan asin nakahigda na kami kan mga aki ko. Dai ako makakabangon tanganing tawan ka kan kaipuhan mo.' ⁸Sinasabihan Ko kamo, maski habo syang magbangon nganing tawan ka kan hinahagad mo, mabangon na sana sya asin matao bakong huli ta magkatuod kamo kundi huli sa kapiirit mo. ⁹Kaya sinasabihan Ko kamo: maghagad kamo asin tatawan kamo; maghanap asin makukua nindo; tumuktok asin bubuksan kamo. ¹⁰Huli ta an lambang naghahagad, maako; an naghahanap, makakakua; asin an nagtutuktok binubuksan. ¹¹Sisay na ama an matao nin halas sa saiyang ako kun sira an hinahagad kaini? (nin gapo kun tinapay an hinahagad?) ¹²O matao daw nin uyang kun sugok an hinahagad? ¹³Kun kamo nganing mga maraot, tataong magtao nin marhay na mga bagay sa saindong mga aki, an Ama pa daw nindong langitnon an dai magtao kan Espiritu Santo sa mga naghahagad saiya?"

Giya sa paghurop-huop asin paghiras

"Kagurangnan, tukdui man kaming mamibi..."

Nahihiling kan mga disipulo na si Jesus nakikiulay parati sa Saiyang Ama. Buot man ninda ining gibuhon. Kaya sinda nagpapatukdo ki Jesus. Bakong madali an pagpamibi. Kadaklan na beses, kita nakanuod magpamibi sa paagi kan paarog kan satong mga magurang. Alagad, mayong ibang marhay na magtukdo sa pagpamibi kundi si Jesus.

Sisay nagtukdo sako na magpamibi?

"Ama, pabanalon an ngaran mo..."

Ama? Iyo! An Ama ni Jesus Ama man kan mga disipulo. Dai Sya ipinapaapod ni Jesus na 'Mister', 'Sir' o 'Senyor' kundi Ama. Buot sabihon, nakikitugang si Jesus sa sato. Sya satong kapamilya sa sasarong Ama sa langit. Asin an Saiyang ngaran siring kahalaga asin kabanal kan Saiyang Persona.

Kasuarin ko namatian na si Jesus sakong tugang? Ano an namamatian ko kun ako namimibi kan Ama Nyamo?

"Maghagad kamo asin kamo tatawan."

An paghagad, paghanap asin pagtuktok bako sanang makasaro kundi paulit-ulit na gawi. Ama an paapod ni Jesus sato sa Saiyang Ama huli ta buot kan Ama an ikakarabay nyato gabos. Dai Sya mataong basang-basang na luho kan Saiyang mga aki, kundi itatao Nya an para sa kapakanan kan Saiyang mga aki. Siring man kaini an gibo Nya ki Jesus, an Saiyang bugtong na Aki. Bako gabos na hinagad ni Jesus itinao kan Saiyang Ama, kabilang na an Saiyang hinagad sa Getsemani.

Ano an sakong hinagad na dai itinao kan Ama sa langit? Tano daw?

Ika-31 nin Hulyo, 2022

Ebanghelyo para sa ika-18ng Domingo

Kan Ordinaryong Panahon (Taon C)

Lukas 12:13-21

¹³Saro sa mga tawong yaon duman an nagsasabi ki Jesus, "Maestro, sabihi man an tugang ko na hirasan ako kan minana mi sa samong ama." ¹⁴Sinimbag sya ni Jesus, "Lalaki, sisay an naggibo sakong hukom o parahiras kan pagsadiri nindong duwa?" ¹⁵Dangan inatubang Nya an kadaklan saka nagsabi, "Mag-ingat kamo asin maglikay sa gabos na klase nin kaimutan, huli ta an tunay na buhay nin tawo bakong nasa kayamanan, dawa pa gurano sya kayaman." ¹⁶Dangan nag-usipon si Jesus sainda ka parabolang ini, "May sarong mayaman na nag-ani nin dakul sa saiyang daga. ¹⁷Nagsabuot sya, 'Mayo na ako nin lugar na masasarayan kan gabos kon inani. Ano daw an dapat kong gibuhon?' ¹⁸Aram ko na! Lalaglagon ko an sakong mga harong-harong dangan matugdok ako nin mas darakula pa. Diyan ko sasarayon an sakong mga inani asin an iba pang mga sadiri ko. ¹⁹Dangan masabi ako, 'Paladan ako! Igwa na ako kan gabos kong kaipuhan para sa halawig na panahon. Magpapahayahay na sana ako, magkakakan, mag-iinom saka mag-uugma!' ²⁰Alagad sinabihan sya nin Dyos, 'Lolong! Ngunyan man sanang banggi magagadan ka. Sa kisay mapapaduman an mga tinipon mo?'" ²¹Nagtaram pa si Jesus, "Siring kaiyan na mangyayari sa mga nagtitipon nin kayamanan para sa sainda man sana, alagad bakong mayaman sa atubang nin Dyos."

Giya sa paghurop-huop asin paghiras

"Maestro, sabihi man an ugang ko na hirasan ako kan minana mi sa samong ama."

An tugang namimibi alagad an saiyang isip pano nin kahandalan dapit sa saiyang mamananahon sa magurang, bako sa saiyang mamananahon sa Dyos an iyo an Kahadian. Pagirumdom ni Jesus na inuton sa gabos iyo paghanap kan Kahadian kan Dyos asin an gabos masurunod na sana. Kun mahusay an satong banwaan asin an mga lider pati an mga namamanwaan nagkukuyog kan kabutan kan Dyos, mayo kuta nang siring na in hustisya na gigibuhon kan tugang laban sa saiyang sadiring tugang.

Ano an kinakasibutan ko sa buhay? Ano an pakinabang kaini sa buhay ko asin sa banwaan?

"Mayo na ako nin lugar na masasarayan kan gabos kong inani. Ano daw an dapat kong gibuhon?"

Ganib an apod kaini. Sa parabola, may sarong mayaman na kuripot sa simbahan asin sa kapwa. An tawong sobrang yaman, nagigin urog pang paslo sa dakul pang kayamanan. Kaya ini sarong bisyo na dapat mahali. Siring man kaini an sobrang pobre, nagigin paslo man sa mga sararadit na bagay. An mabansay na tawo nauugma na sa dikit na yaon sainda, basta disente an saindang hanap-buhay asin mayo sa sainda an nagugutom. Sinda idtong udok sa pagpamibi: 'itao mo samo an kakanon sa arualdaw.

Ano an yaon sako na dai ko man napapakinabangan?

"Sa kiisay mapapaduman an mga tinipon mo?"

Mayong maraot sa pagtipon nin kwarta para sa puturo. An maraot iyo an pagsaray nin mga bagay na dai naman kaipuhan kan sadiri alagad kaipuhan na gayo kan iba, lalo na kan mga dukha. An mga bagay na ini malalapa na dai napapakinabangan kan ibang mga linalang asin padangat kan Dyos.

Ano an gigibuhon ko tanganing magin simple an buhay ko?

Come Holy Spirit

Ingles na Bersyon

Come Holy Spirit, we need you
Come Holy Spirit, we pray
Come in your strength and your power
Come in your own special way

Come like a spring in the desert
Come to the weary of soul
Lord, let your sweet healing power
Touch me and make me whole

Come Holy Spirit, we need you
Come Holy Spirit, we pray
Come in your strength and your power
Come in your own special way

Bikol na Bersyon

Madya Espiritu Santo, kami pakabanala
Madya sa Simong kabagsikan, madya kami suruga
Haprusa an samong mga lugad, madya kami bulunga
Madya sa mga nagsasakit, madya kami ampuna.

Resuene Vibrante

Resuene vibrante el himno de amor
Que entona tu pueblo con grata y emocion
Resuene vibrante el himno de amor
Que entona tu pueblo con grata emocion
Patrona del Bicol Gran Madre de Dios
Se siempre la Reina de Nuestra Region
Patrona del Bicol Gran Madre de Dios
Se siempre la Reina de Nuestra Region.

Maski an kasalogan, Sambit an si'mong ngaran
Maski an kabukiran, Ika an rokyaw.
Kami si'mong aki, Pano' nin kaogmahan
Si'mong nangangako, Ika kamo'tan.
Kami si'mong aki, Pano' nin kaogmahan
Si'mong nangangako, Ika kamo'tan.

Awiton an awit nin pagkamoot
Sa saimo samuyang idinodolot
Awiton an awit nin pagkamoot
Sa saimo samuyang idonodolot.
Patrona nin Bikol, Ina ka nin Dios
Magdanay na Reina nin samuyang region,
Patrona nin Bikol, Ina ka nin Dios
Magdanay na Reina nin samuyang region.

Patrona nin Bikol, Inang mamomo'ton
Pamanang banal, Balaog nin Dios.
Pakihimatea mga inagrangay, Kan si'mong banwaan
Na napaalaw.
Patrona nin Bikol, Inang mamomo'ton
Pamanang banal, Balaog nin Dios.
Pakihimatea mga inagrangay, Kan si'mong banwaan
Na napaalaw.

Resuene vibrante el himno de amor
Que entona tu pueblo con grata y emocion

Resuene vibrante el himno de amor
Que entona tu pueblo con grata emocion
Patrona del Bicol Gran Madre de Dios
Se siempre la Reina de Nuestra Region